

భ్రమ

“అమ్మా ! నేను ఆఫీసుకు పోతున్నాను” అన్నాడు పరమశివన్.

అతడు భోజనం పూరి చేసుకుని, చొక్కామీద గచ్చకాయరంగు కోటు తొడుక్కుని చేతిలో ఫైళ్ళతో వరండాలోకి వచ్చాడు. లోపల తలుపు పక్కనే ఉన్నది మీనాక్షి. వేదమ్మకు రాత్రి అంతా జ్వరం. కాని తెల్లవారెసరికి తగ్గింది. ఆమె ఓపిక చేసుకుని పక్కజంటి వర్తనమ్మగారితో ఆ కబురూ ఈ కబురూ చెప్పి వస్తున్నదల్లా ఆ చిన్న వరండాలో పక్కకు తప్పుకుని “మంచిది, నాయనా !” అన్నది.

అంతలోనే మళ్ళీ ఏదో గురుకు రాగా “ఈ వేళయినా ఆ చంద్రప్పన్ కు ఉత్తరం రాయి, పరమూ !” అన్నది కొడుకుతో.

అతడు తల ఊపి చెప్పలు తొడుక్కోబోయి నాలిక కరుచుకుని, “అరెరె ! మరిచేపోయాను, మీనాక్షి ! నిన్నరాత్రి ఈ చెప్పు తెగింది. వీటితో ఇహ లాభంలేదు. నడవటం కష్టం” అంటూ నవ్వి, చెప్పలను కాళ్ళతో ఒక మూలకు తోసి, వట్టి కాళ్ళతోనే నడిచి మెట్లుదిగి వీధిలోకి వెళ్ళిపోయాడు.

మీనాక్షి లోపలికి వెళ్ళిపోయింది. వేదమ్మ వరండాలో చాపమీద కూర్చున్నది.

బయట రోడ్డుమీద గొప్ప సంచలనం. రౌద.

రోజూ తెల్లవారక ముందే జీవితపు హడావిడి మొదలవుతుంది. బస్సులూ, లారీలూ, కార్లూ, రిక్షలూ ఎడతెగనండా వస్తూ పోతూ ఉంటాయి. జనం పిన్న పెద్దా అందరూ ఇరవే నాలుగు గంటలూ ఉరుకులు, పరుగులు పెడుతూ గొడవ చేస్తూ తిరుగుతూ ఉంటారు. జనం చేసే రణగొణ ధ్వనితో, బస్సుల హారన్ల మోతతో, రిక్ష గంటల గణగణలతో

మొత్తంమీద తెలవారింది మొదలుకొని రాత్రి బాగా పొద్దుపోయే వరకు చెవులకు విశ్రాంతి అనేది ఉండదు.

వేదమ్మ అలానే కూర్చుండిపోయింది. లోపల కోడలు పనిలో ఉన్నట్టున్నది. వరండా ముందున్న కొద్ది గజాల ఆవరణలో ఒకేఒక చిన్న దానిమ్మ చెట్టున్నది. దానికి అయిదారు ఎర్రని పూలు పూచి ఉన్నాయి. సీమెంటు రాళ్ళ గోడమీద బుల్లిపిట్ట ఒకటి ఎక్కడినుంచో ఎగిరివచ్చి కూర్చుని రాగాలు తీస్తున్నది. కాని, దాని గొంతు కీచుగా ఉండి సరిగా విన బడటమే లేదు. ఎదురుగా పెద్ద మేడ. ఆ పక్కన పొడుగాటి గుబురుచెట మధ్యగా కొంచెం ఆకాశం — మబ్బులేని ముక్క — కనిపిస్తున్న దంతే.

వేదమ్మకు అంతలో తన ఊరు గురుకు వచ్చింది. నిజానికి ఆమె తన ఊరినీ, తన ఇంటినీ మరిచిపోయిందెక్కడ? అరవ దేశంలో ఎక్కడో మారుమూల సముద్ర తీరాన చిన్న పల్లెటూరు. చుట్టూ చెట్ల మధ్య చిన్న ఊరు. వేదగా కనిపించినా, ఎల్లప్పుడూ శుభ్రంగా అందంగా ఉండే ఇల్లు. ఇంటి చుట్టూ విశాలమైన ఆవరణ. ఆవరణలో రకరకాల చెట్లు.

వేదమ్మ నిట్టూర్చింది. తరవాత చీరె చెరగుతో నుదురు తుడుచు కున్నది. రెండు సంవత్సరాల క్రిందట తాను ఇక్కడికి వచ్చేముందు — భర్తకు జబ్బు చెయ్యకముందే ఇంటి ముంగిట నాలుగు కొబ్బరి చెట్లు నాటింది. అవి ఇప్పుడు ఎలా ఉన్నాయో? ఆ చంద్రప్పన్ మంచివాడే గాని, శుద్ధ సోమరిపోతు. బడిలో పిల్లలకు సరిగా పాఠాలు చెప్పడానికే వాడికి బద్ధకం. ఎంతసేపూ పొగాకు సములుతూ, సినిమా కబురు చెబుతూ తిరగడం తప్పిస్తే నాడికి మరో ధ్యాసే లేదు. 'వీదో బడిపంతులు కదా అని తప్ప వాడి మీద ఎవరికీ సదభిప్రాయమే లేదు. తాను ఇక్కడికి వచ్చేముందు చంద్రప్పన్ కాళ్ళావేళ్ళా పడి బతిమలాడితే దయతలిచి, 'సరే పిల్లా పాపా కలవాడివి. అంతగా ప్రాధేయపడుతున్నావు కాబట్టి ఇల్లు నీకు అప్పగిస్తున్నాను. కాని, జాగ్రత్తగా ఉండాలి సుమా? ఇంటిని శ్రద్ధగా చూసుకో. మీ ఆవిడ నీ కంటే బద్ధకస్తురాలు. నాకు తెలుసుగా దాని సంగతి. పిల్లలకు స్నానంకూడా చేయించకుండా ఊరిమీద తిప్పుతూ ఉంటుంది. దానికి గట్టిగా చెప్పు. ఇంటిని శుభ్రంగా ఉంచుకోండి. మళ్ళీ

నేను తొందరలోనే వచ్చేస్తాను. ఎల్లకాలమూ పరాయి దేశంలో ఉండను
 కదా! ఎప్పటికయినా ఇక్కడ మట్టి కావలసిన దాన్నే. ఇల్లు ఇప్పుడెట్లా
 ఉందో, నేను మళ్ళీ వచ్చేసరికి అట్లాగే ఉండాలి' అన్నది తాను.
 చంద్రప్పన్ అప్పుడన్నింటికీ తల ఊపాడు. కాని, తనకు నమ్మకం
 లేదు. ఎన్నడూ ఒక్క సాలెగూడయినా లేకుండా శుభ్రంగా కళకళ
 లాడుతూ ఉండే ఇల్లు, ఇప్పుడెట్లా ఉందో ఏమో? ఇంటి వెనక ఆవరణలో
 మూలగా పెద్దలెవరో ఎప్పుడో వేసిన మామిడి చెట్టున్నది. అది కాలం
 వచ్చేసరికి విరగ కాస్తుంది. తాము తినగలిగినన్ని తిని ఊరంతటికీ పంచే
 వారు. అది ఇప్పుడెట్లా ఉందో? చంద్రప్పన్ తానిక్కడికి బయలుదేరి
 వచ్చేముందు చాలా వాగానాలు చేశాడు. ఇల్లు జాగ్రత్తగా చూసుకుంటా
 ననీ, ఊరి చివరఉన్న రెండెకరాల మెట్ట పొలంమీద వచ్చే ఆదాయం
 రైతు దగ్గర వసూలుచేసి సకాలంలో పంపిస్తాననీ, మామిడిచెట్టు మీద
 కూడా ఆదాయం చూపిస్తాననీ గట్టిగా చెప్పాడు. కాని, రెండు శంవత్స
 రాలు దాటింది. ఇంతవరకూ అక్కడి నుంచి ఎర్రని ఏగానీ కూడా రాలేదు.
 ఉత్తరం వ్రాయిస్తే సమాధానమేలేదు. కొడుకును 'పోనీ,' ఒకసారి
 వెళ్ళి చూసిరా, నాయనా' అంటే అతడేమో నవ్వి, 'ఎందుకమ్మా?
 అంతదూరం డబ్బు ఖర్చు పెట్టుకొనిపోతే వచ్చే దెంత చెప్పు? పదో
 సాతికో వచ్చేను. దానికోసం వందలు ఖర్చుపెట్టడం దండుగకదూ?'
 అంటాడేగాని, అతనికి ఇల్లూ, పొలమూ ముఖ్యం కాదు. అతనికా మమ
 కారమే లేదు.

వేదమ్మ లేచి నెమ్మదిగా ముందు గదిలోకి వచ్చింది. ఆ గది
 చాలా చిన్నది. ఒక వైపున చిన్న తేబిలూ, దాని ముందొక పాతకుర్చీ,
 మాసిన బట్టలు తలుపులపైనా, దణ్ణంపైనా వేలాడుతున్నాయి. కిటికీలో
 నుంచి కాస్తంత వెలుతురు లోపల పడుతున్నది. అల్మారాలో నాలుగు
 అరలూ నాలుగు అరణ్యాల్లా ఉన్నాయి. పై అరలో పరమశివన్ పాత
 చదువుకు సంబంధించిన పనికీరాని పుస్తకాలు చిందరవందరగా ఉన్నాయి.
 రెండో అరలో ఏవేవో కాగితాలు, క్రింద అరలో చిరిగిన బట్టలు, ఒక
 పగిలిపోయిన సిరాబుడ్డి, కళాయిపోయి మాసిపోయిన చిన్న అద్దం,
 తిలకం సీసా.

తేదీర్ వెన పాత ఫొటో వుంది. దాని ప్రేము పాతబడి వెలిసి పోయి వుంది. లోపలికి పురుగులు పోయి కొట్టివేసినందువల పొటోలో చాలా రంధ్రాలు పడ్డాయి. ఒక పెద్ద రంధ్రం సరిగా వైద్యనాథన్ నుదుట వుంది.

వేదమ్మ నెమ్మదిగా ఆ ఫొటోను అందుకుని చీరె చెరగుతో తుడిచి కళ్ళకు దగరగా ఉంచుకుని చూసింది.

ఫొటోలో వెనక తమ ఇలు. కుడిపక్కన ఒక చెటు.

వైద్యనాథన్ తలపాగాతో, నుదుట విభూతితో, చేతి కర్రతో దర్జాగా, హుందాగా కుర్చీలో కూర్చుని ఉన్నాడు. తాను ఎప్పటిదో పెళ్ళినాటి కంచిపట్టు చీరె కట్టుకుని వుంది. అది కనకాంబరం రంగుచీరె, తనకిప్పటికీ గుర్రే. ఫొటోలో తన ముఖం కళకళలాడుతున్నది. చిరు నవ్వును పెదవుల మధ్య బిగించి, కుర్చీమీద ఒక చెయ్యి ఆనించి నిలబడి ఉంది.

ఆనాడు ఒక పెద్దమనిషి తన ఇంటికి వచ్చాడు. ఆయన చాలా కాలంపాటు ఏదో తగ్గని జబ్బుతో బాధ పడ్డాడు. ఎందరి దగ్గర ఎన్ని మందులు వాడినా ప్రయోజనం లేక ఆశ వదులుకున్నప్పుడు, ఎవరో చెప్పగా వచ్చి, వైద్యనాథన్ దగ్గర మందు తీసుకున్నాడు. నెల రోజులో జబ్బు తగ్గి అతడు మామూలు మనిషైనాడు. ఇక అతని ఆనందం చెప్ప నలవికాదు. ఒకనాడు వచ్చి తన వ్యాధి నయం చేసినందుకు కృతజ్ఞత తెలుపుకుని, డబ్బు ఇచ్చి, వెళ్ళిపోయేముందు తన దగ్గర కెమేరా ఉందనీ, తమ ఫొటో తీస్తాననీ అన్నాడు. వైద్యనాథన్ వద్దంటే అతను వినలేదు. దంపతులిద్దరూ పార్వతి పరమేశ్వరులొకటాగ ఉన్నారనీ, ఫొటో తీసి తన దగ్గర ఎల్లకాలం అట్టే పెట్టుకుంటాననీ అన్నాడు. మరునాడు నిజంగానే కెమేరా పట్టుకుని వచ్చాడు. వైద్యనాథన్ కు ఫొటో దిగడం ఇష్టం లేదు. అంతకు ముందెన్నడూ వారు ఫొటో తీయించుకోలేదు. వేదమ్మకు మాత్రం లోలోపల ఫొటో అంటే సంబరంగానే ఉంది. కాని, భర ఒప్పుకోడే మోనని సందేహించింది. వైద్యనాథన్ చివరికి మెత్తబడి 'సరే' అన్నాడు. ఎన్నడూ లేనిది చొక్కా వేసుకున్నాడు తలపాగా చుట్టాడు. నుదుట దట్టంగా విభూతి పట్టించాడు. మెడలో హారం లాగా పైపంచె వేసు

కున్నాడు. ఈ లోపల తాను కూడా పట్టు చీరె కట్టుకుని సిద్దమైంది. ఒక అరగంట ప్రయాసపడి తరవాత ఒక్కక్షణంలో 'కిక్' మనిపించి ఆ వేదమనిషి వెళ్ళిపోయాడు. మరో మూడు రోజుల తరవాత యీ పొటో వచ్చింది. ఆ నాడల్లా వేదమ్మ ఎంతో సంబరపడి పోయింది.

వేదమ్మ ఉలిక్కిపడింది మీనాక్షి లోపలినుంచి ఎప్పుడు వచ్చిందో ఏమో గుమ్మంలో నిలబడి "రండి, అ తయ్యా! చారు వేసుకుని నాలుగు మెతుకులు తిందురుగాని. ఆ తరవాత మాత్ర వేసుకోవచ్చు" అని పిలుస్తున్నది.

"నువ్వు కానీయ్, అమ్మా! నాకు ఆకలిలేదు. లంఖణం ఉంటే మంచిది" అన్నది వేదమ్మ.

మీనాక్షి ఏమనుకున్నదో ఏమో లోపలికి వెళ్ళిపోయింది.

గోడమీద కొడుకు పెళ్ళి పొటో ఉంది. వేదమ్మ కొద్ది క్షణాలు దానివంకనే కళ్ళార్పకుండా చూసింది. పరమశివన్ పెళ్ళికొడుకు వేషంలో కుర్చీలో కూర్చుని ఉన్నాడు. మీనాక్షి పెళ్ళి బట్టలతో, నుదుట కళ్యాణ తిలకంతో కుర్చీ పక్కనే నిలబడి ఉంది. ఇద్దరిలో ఎవరూ నవ్వడంలేదు. వేదమ్మ కోడలు బొమ్మవంక పరిశీలనగా చూసింది. మీనాక్షి బాగానే ఉంటుంది. మంచి అణకువ కలిగిన పిల్ల కూడా. కాకపోతే వైద్యనాథన్ మాత్రం చనిపోయేవరకూ మనస్సులో బాధ పడుతూనే ఉన్నాడు. ఆ బాధను ఆయన దాచుకోలేదు. తనతో అంటూనే ఉండేవాడు. కొడుకు చేసిన నేరం కూడా ఏమీ లేదు. తండ్రి కుదిరిన సంబంధం చేసుకోనన్నాడు. ఆ పిల్ల పేరు వేదమ్మకు సరిగా గురులేదు. బేబీ అని కాబోలు పిలిచే వారందరూ. అసలు పేరు సుజాతో, సుమిత్రో గురులేదు. సంపన్నుల పిల్ల. బోలెడు కట్నం ఇస్తామన్నారు వారు. పెళ్ళికాగానే పరమశివన్ కు ఆ చుట్టపక్కలే తమ పలుకుబడి ఉపయోగించి మంచి ఉద్యోగం కూడా ఇప్పిస్తామన్నారు. ఉన్న ఊరూ, దేశం కదలకుండా కొడుకూ, కోడలూ తమ కళ్ళముందే ఉంటారనీ, వృద్ధాప్యంలో అండగా ఉంటారనీ వైద్యనాథన్ ఎంతగానో ఆశలు పెట్టుకున్నాడు. కాని, పరమశివన్ అప్పటికే డిగ్రీ పుచ్చుకుని గవర్నమెంటు ఉద్యోగాలకు దరఖాస్తులు పెట్టి కూర్చుని దేశంలో ఎక్కడికైనా వెళ్ళిపోవాలి అన్నట్టు సిద్ధంగా ఉన్నాడు. తండ్రి

ఆ సంబంధం గురించి చెప్పగానే ముందు పెళ్ళి వద్దన్నాడు. తరవాత కట్నం తీసుకోనన్నాడు. ఆ పెన తనకా సంబంధం ఇష్టం లేదన్నాడు. వైద్యనాథన్ కొడుకును బలవంత పెట్టలేదు గాని లోలోపల చాలా బాధ పడ్డాడు. తరవాత పరమశివన్ కు ఉద్యోగం వచ్చి దూరదేశానికి వెళ్ళిపో తున్నాడని మరింత బాధపడ్డాడు. కొన్నాళ్ళ తరవాత కొడుక్కు వచ్చిన సంబంధం తప్పనిసరయి చేశాడేగాని, లోలోపల ఆయనకు కోపం, బాధ మాత్రం తగలేదు. చివరకు గుండెజబ్బుతో హఠాతుగా గంటల మీద చిలక ఎగిరిపోయింది. పరమశివన్ తెలిగ్రామ్ అందుకుని బయలుదేరి రోజున్నర పైగా ప్రయాణంచేసి ఊరికి చేరుకునేసరికి అంతా అయి పోయింది అంత సేపు శవాన్ని పెట్టుకుని కూర్చోవడం కష్టమే పోయింది.

వేదమ్మకు ఒకటే తృప్తి. ఎక్కడయితేనేం? కొడుకు సుఖంగా ఉండటమే ఆమెకు కావలసింది. కాకపోతే తాను స్వంత ఊరు వదిలి, దేశం కాని దేశంలో పరాయి వాళ్ళ మధ్య ఉండవలసి రావడం ఒక్కటే ఆమెకు కించిత బాధ కలిగించింది. చుట్టూ ఉన్నవాళ్ళందరూ మంచివాళ్ళే. కలుపుగోలుగా ఉండేవాళ్ళే. కానీ, ఇప్పటికి వేదమ్మకు మాత్రం లోపల బాధగానే ఉంటుంది. ఆమెకు తన ఊరు, ఆ ఊరి గాలి, అక్కడి చెట్లూ చేమలూ, అక్కడి ఆకాశం, అక్కడి మనుషులు ఎంతో దగ్గర. ఆమె జీవితమంతా అక్కడే గడిచింది. భూమిమీద పడింది మొదలు పుట్టిలు, మెట్టినిలు తప్ప మరెక్కడికీ వెళ్ళి ఎరగదు. జీవితంలో అతి ముఖ్యమైన పురుళ్ళు, పుణ్యాలు, కష్టాలు, సుఖాలు, కన్నీళ్ళు, పేరంటాలు, పసుపు కుంకుమలు, వంటలు, చావులు — అన్నీ అక్కడే.

వేదమ్మకు గుండెలో కలుక్కుమన్న ట్టయింది. గుండెలో ఏ మూలనో బాధ. నరం కదిలినట్టు బాధ....

అంతలో పక్క ఇంటి వర్తనమ్మ కొడుకు, చివరివాడు “మామీ, అమ్మ రమ్మంటున్నది” అంటూ వచ్చాడు.

వేదమ్మ కదిలి వస్తున్నా, పద అన్నది. వాడు ఈల వేసుకుంటూ వెళ్ళిపోయాడు.

వర్తనమ్మది కూడా తమ ప్రాంతంలోనే ఏదో ఊరు. ఆమె భర్త కూడా రైల్వే ఉద్యోగి. అయితే, పరమశివన్ చేస్తున్నదానికంటే కొంచెం

పెద్ద ఉద్యోగం. మనిషి చాలామంచివాడు. అతిశయం, గర్వం ఏమాత్రం లేవు. ఇతరులకు కష్టంవస్తే విలవిలలాడి పోతాడు. వర్తనమ్మ కూడా చాలా కలుపుగోలు మనిషి. ఇక్కడ చాలా ఏళ్ళనుంచి ఉండిపోయినందు వల్ల ఇంట్లో అందరికీ తెలుగే అలవాటయిపోయింది. ఎవరూ వారిని తమిళులని అనుకోరు. వర్తనమ్మకు నలుగురు పిల్లలు. అంతా ఇక్కడే పుట్టి పెరిగారు. పెద్దవాడు విశాఖపట్నంలో ఏదో పెద్ద చదువు చదువు తున్నాడు. తరవాతి పిల్లకు పెళ్ళిచేసి అతవారింటికి సంపించారు. అలుడు ఒరిస్సాలో ఎక్కడో ఉద్యోగం చేస్తున్నాడు. ఇంకా కాపురం పెట్టలేదు. మూడోవాడు స్థానిక కళాశాలలో బి. ఎస్.సి. చదువుతున్నాడు. చివరివాడు రేళ్ళవాడు, మణి. స్కూల్లో చదువుతున్నాడు.

వేదమ్మకు తలుచుకుంటే ఆశ్చర్యంగా ఉంటుంది. వర్తనమ్మ, ఆమె మొగుడు, పిల్లలు ఎవరికీ తమ ఊరే గుర్తుగాదు. వారిది తిరుచ్చిలో ఏదో ఊరు. అక్కడ కొంచెం పొలం, ఇల్లు ఉన్నాయి. పితృతమైన వాటిని, ఆ ఊరినీ వాళ్ళు పూర్తిగా పదిలేసినట్టే లెక్క. ఆ ఇంట్లో ఎవరుంటున్నారో, ఆ పొలం ఎవరు చేసుకుంటున్నారో వారికి అసలు తెలియదు; పట్టించుకోరు. ఒక పర్యాయం వేదమ్మ ఆ మాటే అంటే వర్తనమ్మ నిట్టూర్చి "అవన్నీ ఇక మరిచి పోవలసిందే, మామీ! స్వంత ఊరు, ఆస్తి, మమకారం అవన్నీ ఇక సాగవు. రోజులు మారుతున్నాయి. ఇంకా మారుతాయి. ఎక్కడో పుట్టడం, మరెక్కడో కడుపు చేత పట్టుకుని పోవడం తప్పదు. ఉదాహరణకు మా అమ్మడి సంగతి తీసుకో. ఇక్కడే పుట్టి ఇక్కడే పెరిగింది కదా? ఇప్పుడు ఒరిస్సాలో ఉండాలి. ఏం చేసాం? తప్పదు మరి" అని కొంచెం ఆగి, మళ్ళీ నెమ్మదిగా— "మా ఊరు, మా ఇల్లు నాకూ ముఖ్యమే. అక్కడి బంధువులు కూడా ముఖ్యమే. కాని, ఇంతదూరం ఏదో ప్రవాహంలో పడి కొట్టుకు వచ్చేశాం. అక్కడి మా వాళ్ళందరూ ఎట్లా ఉన్నారో, ఏం చేస్తున్నారో, ఎవరున్నారో, ఎవరు పోయారో మాకు తెలియనే తెలియదు. బొత్తిగా సంబంధాలు లేవు. ఇక ఎక్కడంటే అదే మన ఊరని సరిపెట్టు కోవలసిందే. అంతకు మించి చేసేదేమీ లేదు" అన్నది.

వేదమ్మ గుమ్మంలో నిలబడి "అమ్మా! ఆ వర్తనమ్మగారెందుకో రమ్మన్నది. వెళ్ళొస్తాను" అని తలుపు దగ్గరికి లాగి నెమ్మదిగా నడిచి పక్క యింటికి వచ్చింది. వారు వుంటున్న యిలు కొంచెం పెద్దది. వేదమ్మ లోపలకు అడుగు పెట్టేసరికి ముందు హాలో కొయ్యగుర్రం ఎక్కి వూగుతున్న మణి "అమ్మా! మామిగా రొచ్చారు" అని రాగం తీస్తూ లోపలికి వెళ్ళాడు.

అంతలో వర్తనమ్మ చీరె కొంగుకు చేతులు తుడుచుకుంటూ ముందు హాలోకివచ్చి హడావిడిగా - "మామీ! ఇప్పుడే పోసువాడు కార్డు యిచ్చివెళ్ళాడు. నాకు సరిగా అర్థంకావడంలేదు. కాస్తనువ్వు చదివిపెట్టు" అన్నది బల్ల మీది కార్డు వేదమ్మకి అందినూ.

వేదమ్మ కార్డును అందుకుని అటూ ఇటూ తిప్పి చూసింది. ఆమెది అంతంత మాత్రపు చదువు. ఆ ఉత్తరంలో వ్రాత కు స్తంగానే ఉన్న గజిబిజిగా ఉంది.

వేదమ్మ — "నాకు కళ్ళు సరిగా కనిపించవు. జోడు పగిలి పోయిందిగా మొన్న? మా మీనాక్షిని పిలుస్తాను" అంటూ కోడలు కోసం మణిని పంపించింది. వాడు రైలు లాగా 'కుంయ్'మని అరుస్తూ పరుగెత్తి పోయాడు.

వేదమ్మ ఆ ఉత్తరం వంకనే చూస్తూ కూర్చుండిపోయింది. వర్తనమ్మ అందులో విషయం తెలియక ఆదుర్దాగా అలాగే గుమ్మాని కానుకుని నిలబడి వుంది.

రెండు నిమిషాలు గడిచాయి. ఇంతసేపూ వేదమ్మ మనసులో తమ ఊరూ, తమ ఇల్లూ, అక్కడి పరిసరాలూ, ఆకాశం, చెటూ, చేమబూ కదులుతున్నాయి. అక్కడి గాలి అద్భుతమైన సంగీతం పొడు తున్నట్టు వీచేది. ఆ సముద్రం దూరతీరాల్ పురాతన గాథలను అరవంలో పాడి వినిపిస్తున్నట్టు ఘోషిస్తూ ఉండేది. అక్కడి పక్షులు తీయనైన అరవంలో రాగాలు తీస్తూ ఉండేవి.

అంతలో మీనాక్షి వచ్చి, "ఏమిటి సంగతి పిన్నీ?" అని అడిగింది వర్తనమ్మ ఆదుర్దాగా కార్డు అందుకుని ఆమె కిచ్చి, "కాస్త చదివిపెట్టు. తల్లీ" అన్నది.

మీనాక్షి కార్డు అందుకుని చదవడం ప్రారంభించింది. ఒక్క నిమిషం బరువుగా గడిచింది. వేదమ్మ, వర్తనమ్మ ఆమెవంక, కదులు తున్న ఆమె పెదవులవంక ఆదుర్దాగా చూస్తూ ఉండిపోయారు.

మీనాక్షి — “మంచివార్త కాదు పిన్నీ. మీ బాబాయిగారు పేరు భూతలింగంగారు - వారం రోజులయింది పోయారట. కొడుకు ఉత్తరం రాశాడు” అన్నది కార్డు చించివేస్తూ.

వర్తనమ్మ గుమ్మాని కానుకుని, “భూతలింగం బాబాయి.... అయ్యో పోయాడా?” అని మాత్రం అన్నది. అంతలోనే ఆమె కళ్ళు ఆర్ద్రము లై నాయి.

కొద్ది క్షణాలాగి, “ఎంతో మంచివాడు, మామీ! పెద్ద వయసుకూడా వుండదు. అరవై లోపే. మహావుంటే యాభై ఎనిమిదేళ్ళు వుంటాయి. నన్ను చిన్నప్పుడు ఎతుకుని తిప్పేవాడు. మనిషి రాయిలాగా, ఆరోగ్యం గానే ఉండేవాడు. పిల్లలేరు. పెళ్ళాం పోయింది. నాకు తెలిసి ఒక్కసారి మాత్రం పెద్ద జబ్బు చేసింది. బతకననేవాడు. ఎన్ని మందులు వాడినా లాభం లేకపోయింది. చివరకు ఎవరో చెప్పారని ఏదో పలెటూళ్ళో ఒక ఆయుర్వేద వైద్యుడి దగ్గర మందు తిన్నాడు. నెలరోజులో జబ్బు జాడ లేకుండా పోయింది. అన్నట్టు, ఇంట్లో ఒక ఫొటో ఉండాలి. నాకు గుర్తు వస్తున్నది. అది ఆయన తీసిందే. ఆ వైద్యుడి ఫొటో భార్యతో సహా తీశాడు. అతన్ని గురించి చాలా పొగుడుతూ వుండేవాడు. ఎప్పుడూ కేమేరా ఒకటి మెడలో వేసుకుని, తిరుగుతూ ఉండేవాడు. అయ్యో! పాపం పోయాడా?” అన్నది కనుతుదలు తుడుచుకుంటూ.

వేదమ్మ కళ్ళు పెద్దవిచేసి “ఏది ఫొటో అది?” అని అడిగింది. కాని వర్తనమ్మ అంతలోనే హడావుడిగా “ఇప్పుడేం చెయ్యాలి. మామీ! అక్కడికా వెళ్ళలేము. ఏం చెయ్యాలి?” అన్నది.

మీనాక్షి నెమ్మదిగా - “ఏముంది చేసేందుకు? అంతా అయిపోయింది కదా! ఒక కార్డు ముక్క రాసిపడెయ్యండి” అన్నది.

“అవును. అంతే. అంతా అయిపోయిందిగా! ఇక మనం చేసే దేముంది? బహుశా ఎవరినో పెంచుకుని ఉంటాడు. అతనేగా యీ ఉత్తరం రాసింది? అతనెవరో మనకు తెలియదు. ఒక కార్డు రాసి పడేస్తే

సరి. మాకు స్నానం వగైరా లేవీ ఉండవుగా? అవునే. లేవు. అన్నట్టు ఆ ఫోటో.... అదొక్కడ ఉండబ్బా!" అంటూ వేదకడం ప్రారంభించింది.

మీనాక్షి ఈ లోపల "అ తయ్యా! ఎలావుంది ఒంటో?" అంటూ వేదమ్మ దగ్గరికి వచ్చి నుదుట చెయ్యివేసి, "చెమట పోస్తున్నది. జ్వరం తగ్గినట్టే. ఆ మాత్రం వేసుకోండి. రండి పోదాం." అన్నది.

వేదమ్మ లేవలేదు. "వెళదాం వుండు" అని వూచుకున్నది. ఈ లోపల వర్తనమ్మ వెదుకులాట ఫలించినట్టున్నది. క్రింది సొరుగులోంచి ఒక ఫోటో పెకితీసి నవ్వుతూ. "ఇదుగో, మా బాబాయి తీసిన ఫోటో. ఆ వైద్య దంపతులది" అంటూ వేదమ్మ దగ్గరి కొచ్చింది.

వేదమ్మ దాన్ని అందుకుని చూసింది. ఇది తమ యింట్లో ఉన్న నానివలె మరీ పాతబడిపోలేదు.

అంతలోనే మీనాక్షి తల తిప్పి ఆ ఫోటో వంక చూసి, "ఈ ఫోటో.... ఇది మీ ఇంట్లోనూ ఉందా?" అని ఆశ్చర్యబోయి తరవాత నవ్వుతూ వర్తనమ్మ వంక తిరిగి, "ఈ ఫోటో మా ముందుగదిలో బల మీద చూడలేదూ. పిన్నీ?" అంటూ ఫోటోమీద వేలు వుంచి, "ఇదెవరో చెప్పండి చూద్దాం" అన్నది.

వర్తనమ్మ శ్రద్ధగా చూసి "అరె, మామీ నువ్వేనా? మీవారేనా ఆ డాక్టరు! మా బాబాయి తెగ పొగిడేవాడు" అన్నది.

వేదమ్మ లేచింది. ఇప్పుడామె కళ్ళనిండా నీళ్ళున్నాయి. ఏదో మాట్లాడబోయింది కాని, గొంతు పెగలలేదు.

కొన్ని క్షణాల తరువాత మీనాక్షి "రండి. పోదాం" అని అత్త గారిని నడిపించుకుని ఇవతలికి వచ్చింది. అత్తా కోడళ్ళిద్దరూ తమ వాటా లోకి వెడుతూ ఉండగా వేదమ్మ హఠాత్తుగా వీధిలోకి చూసింది. ఒక్క క్షణం కదలకుండా అలాగే నిలబడిపోయింది.

ఎవరో పోయినట్టున్నారు. నలుగురు మనుషులు మోసుకు పోతున్నారు. ముందు కుండ పట్టుకుని తడి గుడ్డలతో ఒక యువకుడు నడుస్తున్నాడు. ఎవరిదో అంతిమ సూత్ర ఆ విధంగా నిశ్శబ్దంగా కొన సాగుతున్నది. వీధిలో జనసంచారం మామూలుగానే వుంది. బస్సులూ,

రిజ్జలూ వస్తూ పోతూనే ఉన్నాయి. శవం వెనక ఇద్దరూ, ముగ్గురో
నడుస్తున్నారంటే.

వేదమ్మ కోడలితో నెమ్మదిగా — “ఇక్కడ శ్మశానం చాలా
దూరం కాబోలు” అన్నది.

మీనాక్షి ఒక్కసారి అత్తగారి కళ్ళలోకి చిత్రంగా చూసి, “అవును
రెండు, మూడు మెళ్ళంటుందనుకుంటాను. నాకూ సరిగా తెలియదు. మీరు
లోపలికి రండి. కాస్త నాలుగు మెతుకులు కొంటే మంచిది” అన్నది.

వేదమ్మ లోపలికెళ్ళి మాత్ర వేసుకుని నీళ్లు తాగింది. తరువాత
“కాస్సేపు నడుం వచ్చి లేచి అప్పుడు ఆకలయితే చారూ అన్నం
తింటాను. లేకపోతే లంఖణమే మంచిది” అన్నది చాపమీద పడుకుంటూ.

మీనాక్షి మరో పక్కన మంచంలో కూర్చుని పుస్తకం చేతిలోకి
తీసుకుంది. పిచ్చికలు రెండు మూడు కిటికీలో నుంచి ఎగిరి వస్తూ,
మళ్ళీ బయటికి పోతూ హడావిడి చేస్తున్నాయి. దూరంగా వేగంగా వస్తున్న
బస్సు హారను ధ్వని ఆగకుండా కర్రకఠోరంగా వినిపిస్తున్నది.

ఉన్నట్టుండి వేదమ్మ ఒక చేతిమీద కొంచెం లేచి, “అమ్మా! మీనా!
నా దగ్గర వచ్చి కూర్చో కాస్సేపు” అన్నది.

మీనాక్షి లేచి చేతిలో పుస్తకంతోనే వచ్చి అత్తగారి పక్కన
కూర్చుంది.

వేదమ్మ, కోడలి చెయ్యి పుచ్చుకుని హలాత్తుగా “మన వూళ్ళో
శ్మశానం వూరికి చాలా దగ్గర. ఐవి దాటి చెట మధ్యగా వెళ్ళాలి. ఒక
సారెప్పడో మా మరిది — మీ మామగారికి వరసకు తమ్ముడులే — పోతే
అతని భార్యను పట్టుకోలేకపోయాం. అప్పుడు ఆమెను బలవంతంగా
వెనక్కు లాక్కువచ్చామనుకో. ఆ దోవలో చెట్లు ఎత్తుగా ఉంటాయి”
అన్నది.

మీనాక్షి పుస్తకంలోకి చూస్తున్నదేగాని, ఆమె గుండెలు భయంతో
గుబగుబ లాడాయి. అనుమానంగా అత్తగారి ముఖంలోకి చూసింది.

మళ్ళీ వేదమ్మ “నేను పెద్దదాన్నయిపోయాను కదా! ఇక్కడే
తన్నుమూస్తాను. అప్పుడు మన పరము నన్ను యిక్కడే....” అంటూ
ఆగిపోయింది. ఆ తరువాత ఆమె గొంతు పూడుకుపోయింది.

మీనాక్షి మతిపోతున్నట్టయింది. ఆశ్చర్యంలోనుంచి తేరుకుని అత్తగారి నుదుట చెయ్యి ఉంచి, "పడుకోండి కాసేపు" అన్నది.

వేదమ్మ తల వూపిందేగాని, వెంటనే పడుకోలేదు. మళ్ళీ నెమ్మదిగా — "నే నిక్కడే పోవడం ఖాయం. అప్పుడు వాడు అంత బర్బుపెట్టి ఈ కట్టెను అంత దూరం మన వూరికి తీసుకుపోతాడా? ఇట్టండి కదూ? అందుకని ఇక్కడే.... అంతేలే.... అంతకన్నా చేసే దేముంది? వర్ధనమ్మ చెప్పిందే నిజం. రోజులు మారుతున్నాయి. మనమూ మారాలి. ఇలాంటివన్నీ వదులుకోకపోతే కుదరదు. అంతే. అవన్నీ భ్రమలు. పాతకాలపు భ్రమలు. ప్రాణం పోయిన తరవాత కట్టెను ఎక్కడ మట్టి చేస్తేనేం?" అన్నది గొణుగుతున్నట్టు.

ఆమెకు అంతలో నిద్ర ముంచుకువచ్చింది. కదలకుండా బరువుగా ఉపిరి తీస్తూ పడుకుండిపోయింది. నిద్రలో ఆమెకు రెండు చిన్న కలలు వచ్చాయి. తన వూళ్లో ఇళ్ళన్నీ మాయమైపోయాయిట. అక్కడ ఇప్పుడంతా గంధపు చెట్లు దట్టంగా లెక్కలేనన్ని పెరిగి ఉన్నాయట.

ఆమె నిద్రలో అటునుంచి ఇటు తిరిగి పడుకున్నది. మరి కాసేపటిలో రెండో కల. ఆకాశంలో ఒక్క అంగుళమైనా ఖాళీలేకుండా అసంఖ్యాకంగా లక్షలూ కోట్లాదిగా కాకులు క్రీక్కిరిసి కనిపించాయి. అవన్నీ నిశ్శబ్దంగా ఉన్నాయిట.

వేదమ్మ మళ్ళీ మరోవేపు తిరిగి పడుకుంది. మీనాక్షి అత్తగారి నుదుట చెయ్యి వుంచి చూసి, 'జ్వరం తగ్గిపోయింది' అనుకున్నది తనలో.

వేదమ్మ ప్రశాంతంగా నిద్రపోతున్నది. కలలు లేని నిద్ర పోతున్నది.